



ಆಯವ್ಯಯ

೨೦೧೫ - ೨೦೧೬



೧೩ನೇ ಮಾರ್ಚ್ ೨೦೧೫

ಮಂಡಿಸಿದವರು
ಶ್ರೀ ಸಿದ್ದರಾಮಯ್ಯ
ಮಾನ್ಯ ಮುಖ್ಯಮಂತ್ರಿಗಳು



ಸನ್ಮಾನ್ಯ ಸಭಾಧ್ಯಕ್ಷರೇ,

1) ನಾನು 2015-16ನೇ ಸಾಲಿನ ಆಯವ್ಯಯವನ್ನು ಮಂಡಿಸುತ್ತಿದ್ದೇನೆ.

2) ದೇಶದಲ್ಲಿ ಬದಲಾಗಿರುವ ರಾಜಕೀಯ ವಿದ್ಯಮಾನಗಳ ನಡುವೆಯೂ ಸಾಮಾಜಿಕ ನ್ಯಾಯ, ಜಾತ್ಯಾತೀತ ನಂಬಿಕೆ ಮತ್ತು ಕೋಮು ಸೌಹಾರ್ದತೆ ತತ್ವಗಳಿಗೆ ಬದ್ಧವಾಗಿರುವ ನಮ್ಮ ಸರ್ಕಾರದ ನಡೆ-ನುಡಿಗಳಲ್ಲಿ, ಆದ್ಯತೆಗಳಲ್ಲಿ ಯಾವುದೇ ಬದಲಾವಣೆಗಳಾಗಿಲ್ಲ. ರಾಜ್ಯದ ಜನತೆಯ ಸುರಕ್ಷತೆ ಮತ್ತು ಪ್ರಗತಿಯನ್ನು ಗಮನದಲ್ಲಿಟ್ಟುಕೊಂಡು ಕೋಮು ಸೌಹಾರ್ದತೆ ಮತ್ತು ಸಮನ್ವಯತೆಗೆ ಹೆಚ್ಚಿನ ಒತ್ತು ನೀಡಿ ರಾಜ್ಯವನ್ನು ಪ್ರಗತಿ ಪಥದಲ್ಲಿ ಮುನ್ನಡೆಸುತ್ತೇವೆ ಎನ್ನುವ ಭರವಸೆಯನ್ನು ನಾನು ಈ ಗೌರವಾನ್ವಿತ ಸದನಕ್ಕೆ ಮತ್ತೊಮ್ಮೆ ನೀಡಬಯಸುತ್ತೇನೆ.

3) ಇದು ನಮ್ಮ ಸರ್ಕಾರ ಮಂಡಿಸುತ್ತಿರುವ ಮೂರನೇ ಆಯವ್ಯಯ ಪತ್ರ. ಪ್ರಥಮ ಆಯವ್ಯಯ ಪತ್ರದಲ್ಲಿ ನಾವು ಹಲವಾರು ನೂತನ ಯೋಜನೆಗಳನ್ನು ಘೋಷಿಸಿದ್ದೆವು. ಆ ಯೋಜನೆಗಳೆಲ್ಲ ಈಗ ಪೂರ್ಣಫಲ ನೀಡುತ್ತಿವೆ. ಇವುಗಳ ಯಶಸ್ಸನ್ನು ಆಧರಿಸಿ ಎರಡನೇ ಆಯವ್ಯಯ ಪತ್ರದಲ್ಲಿ ಯೋಜನೆಗಳನ್ನು ಹೆಚ್ಚು ಪರಿಣಾಮಕಾರಿಯಾಗಿ ಜಾರಿಗೊಳಿಸಿದೆವು. ಪ್ರಸ್ತುತ ಆಯವ್ಯಯ ಪತ್ರದಲ್ಲಿ ನಾವು ಈ ಯಶಸ್ವಿ ಯೋಜನೆಗಳನ್ನು ಇನ್ನಷ್ಟು ಸದೃಢಪಡಿಸಿ, ಹೆಚ್ಚು ವ್ಯಾಪಕಗೊಳಿಸಿ ಯೋಜನೆಗಳು ದೀರ್ಘಕಾಲ ಉಳಿಯುವಂತೆ ಕ್ರಮ ಕೈಗೊಂಡಿದ್ದೇವೆ.

4) ಮಾನ್ಯ ಸದಸ್ಯರಿಗೆಲ್ಲ ತಿಳಿದಿರುವಂತೆ ಸರ್ವರನ್ನು ಒಳಗೊಂಡ ಸಮಗ್ರ ಅಭಿವೃದ್ಧಿ (Inclusive Growth) - ನಮ್ಮ ಸರ್ಕಾರದ ಸಂಕಲ್ಪ. ಎಲ್ಲ ಜನ ಸಮುದಾಯದ ಸುರಕ್ಷತೆ - ನಮ್ಮ ಬದ್ಧತೆ. ಸಾಮಾಜಿಕ ನ್ಯಾಯ - ನಮ್ಮ ಧ್ಯೇಯ. ಕೃಷಿಕರ ಕಲ್ಯಾಣವೇ - ನಮ್ಮ ಕಾಳಜಿ. ಗ್ರಾಮೀಣಾಭಿವೃದ್ಧಿಯೇ - ನಮ್ಮ ಆದ್ಯತೆ. ನಗರ ಪ್ರದೇಶಗಳ ಮೂಲ ಸೌಲಭ್ಯ ಸುಧಾರಣೆ-ನಮ್ಮ ಮನ್ನಣೆ. ಕನ್ನಡ ನಾಡು-ನುಡಿಯ ಪೋಷಣೆ ಮತ್ತು ಸಂರಕ್ಷಣೆ- ನಮ್ಮ ಹೊಣೆ. ಆಡಳಿತದಲ್ಲಿ ಪಾರದರ್ಶಕತೆ ಮತ್ತು ತಂತ್ರಜ್ಞಾನದ ಅಳವಡಿಕೆ- ನಮ್ಮ ಕಾರ್ಯವಿಧಾನ.

5) ಸಾಮಾಜಿಕ ನ್ಯಾಯದ ತತ್ವವೇ ನಮ್ಮ ಸರ್ಕಾರದ ತಳಹದಿ. ರಾಜ್ಯದ ಆರ್ಥಿಕ, ಸಾಮಾಜಿಕ ಮತ್ತು ಶೈಕ್ಷಣಿಕ ಅಭಿವೃದ್ಧಿ ಯೋಜನೆಗಳ ನೀತಿ ನಿರೂಪಣೆಗೆ ಸಾಮಾಜಿಕ ನ್ಯಾಯದ ಎಳೆಗಳೇ ಆಧಾರ. ಪರಿಶಿಷ್ಟ ಜಾತಿ/ಪಂಗಡದವರ, ಹಿಂದುಳಿದವರ, ದುರ್ಬಲ ವರ್ಗದವರ, ಅಲ್ಪಸಂಖ್ಯಾತರ, ಕೃಷಿಕರ, ಮಹಿಳೆಯರ ರಕ್ಷಣೆ ನಮ್ಮ ಪ್ರಥಮ ಆದ್ಯತೆಯಾಗಿದೆ. ಈ ನಿಟ್ಟಿನಲ್ಲಿ ನಮ್ಮ ಸರ್ಕಾರದ ಬದ್ಧತೆಗಳು ನಾವು ಅಧಿಕಾರ ಸ್ವೀಕರಿಸಿದ ಮರುಕ್ಷಣವೇ ಸಾಬೀತುಗೊಂಡಿವೆ. ಅಧಿಕಾರ ಸ್ವೀಕರಿಸಿದ ದಿನವೇ ನಾವು ಘೋಷಿಸಿದ 'ಅನ್ನಭಾಗ್ಯ' ಯೋಜನೆಯು ಹಸಿವು ಮುಕ್ತ ಕರ್ನಾಟಕದ ಆಶಯವನ್ನು ಹೊಂದಿದೆ. 'ಋಣಮುಕ್ತ' ಯೋಜನೆಯು ಪರಿಶಿಷ್ಟ ಜಾತಿ/ಪಂಗಡ ಮತ್ತು ಹಿಂದುಳಿದ ವರ್ಗ ಹಾಗೂ ಅಲ್ಪಸಂಖ್ಯಾತ ಸಮುದಾಯದ ಫಲಾನುಭವಿಗಳನ್ನು ಋಣಮುಕ್ತರನ್ನಾಗಿಸಿದೆ. 'ವಸತಿಭಾಗ್ಯ' ಯೋಜನೆಯು ದುರ್ಬಲವರ್ಗದವರ ಮನೆ ನಿರ್ಮಾಣದ ಕನಸನ್ನು ನನಸಾಗಿಸಿದೆ. 'ಕ್ಷೀರಧಾರೆ' ಯೋಜನೆಯು ಸಹಕಾರಿ ಹಾಲು ಉತ್ಪಾದಕರಿಗೆ ಹೆಚ್ಚಿನ ಪ್ರೋತ್ಸಾಹ ಒದಗಿಸಿದೆ.

6) ಪರಿಶಿಷ್ಟ ಜಾತಿ/ಪಂಗಡದ ಅಭ್ಯುದಯ ನಮ್ಮ ಸರ್ಕಾರದ ಪರಮ ಧ್ಯೇಯ. ಈ ಜನಸಮುದಾಯದ ಜನಸಂಖ್ಯೆಗೆ ಅನುಗುಣವಾಗಿ ಯೋಜನಾ ವೆಚ್ಚವನ್ನು ಹಂಚಿಕೆ ಮಾಡಿ ಅದನ್ನು ಪೂರ್ಣವಾಗಿ ವೆಚ್ಚ ಮಾಡಲು ಅನುವಾಗುವಂತೆ ಕರ್ನಾಟಕ ಅನುಸೂಚಿತ ಜಾತಿಗಳ ಉಪಯೋಜನೆ ಮತ್ತು ಬುಡಕಟ್ಟು ಉಪಯೋಜನೆ ಅಧಿನಿಯಮ, 2013ನ್ನು ಜಾರಿಗೊಳಿಸಿದ್ದೇವೆ. ಈ ಸಮುದಾಯದ ಅಭಿವೃದ್ಧಿಗಾಗಿ ಇನ್ನಷ್ಟು ಕಾರ್ಯಕ್ರಮಗಳನ್ನು ನಾನು ಈ ಆಯವ್ಯಯದಲ್ಲಿ ಅಳವಡಿಸಿದ್ದೇನೆ.

7) ನಮ್ಮ ಸರ್ಕಾರವು ವಿವಿಧ ಜನಸಮುದಾಯದ ಅಭಿವೃದ್ಧಿಗಾಗಿ ಬದ್ಧತೆಯಿಂದ ಜಾರಿಗೆ ತಂದಿರುವ ಹಲವಾರು ಯೋಜನೆಗಳು ಇಂದು ಉದ್ದೇಶಿತ ಜನಸಮುದಾಯವನ್ನು ತಲುಪಿ ಅವರಲ್ಲಿ ನೆಮ್ಮದಿ ಮತ್ತು ಸಂತಸವನ್ನು ಮೂಡಿಸಿವೆ. ಮಳೆ ಆಶ್ರಿತ ಬೇಸಾಯವನ್ನು ಕೇಂದ್ರೀಕರಿಸಿ ನಾವು ರೂಪಿಸಿದ್ದ 'ಕೃಷಿಭಾಗ್ಯ' ಯೋಜನೆ ಒಣಭೂಮಿ ರೈತರಲ್ಲಿ ಹೊಸ ಚೈತನ್ಯ ಚಿಮ್ಮಿಸಿದೆ. ಕೃಷಿ ಮಾರುಕಟ್ಟೆ ಮಂಡಳಿಯಲ್ಲಿ ಜಾರಿಗೊಂಡಿರುವ ಆನ್‌ಲೈನ್ ಹರಾಜು ಪದ್ಧತಿಯು ರಾಷ್ಟ್ರೀಯ ಮನ್ನಣೆ ಗಳಿಸಿದ್ದು, ಕೃಷಿ ಉತ್ಪನ್ನಗಳಿಗೆ ಉತ್ತಮ ಬೆಲೆ ಒದಗಿಸಿ, ರೈತರಲ್ಲಿ ಹರುಷದ ಹೊನಲು ಹರಿಸಿದೆ. ಹಿಂದುಳಿದ ವರ್ಗಗಳ ವಿದ್ಯಾರ್ಥಿಗಳಿಗೆ ಊಟ, ವಸತಿ ಕಲ್ಪಿಸುವ 'ವಿದ್ಯಾಸಿರಿ' ಯೋಜನೆ ನಿರೀಕ್ಷೆಗೂ ಮೀರಿ ಯಶಸ್ವಿಯಾಗಿ ವಿದ್ಯಾರ್ಥಿಗಳಲ್ಲಿ ಸಂತಸ ಮೂಡಿಸಿದೆ. ರಾಷ್ಟ್ರದಲ್ಲೇ ಪ್ರಥಮವಾಗಿ ನಮ್ಮ ಸರ್ಕಾರ ಬಡತನ ರೇಖೆಗಿಂತ ಮೇಲಿರುವ ಕುಟುಂಬಗಳಿಗೂ ಅನ್ವಯವಾಗುವಂತೆ ರೂಪಿಸಿ ಅನುಷ್ಠಾನಗೊಳಿಸಿರುವ 'ರಾಜೀವ್ ಆರೋಗ್ಯ ಭಾಗ್ಯ' ಯೋಜನೆ ಎಲ್ಲರಿಗೂ ಆರೋಗ್ಯ ಸುರಕ್ಷೆ ಒದಗಿಸಿದೆ.

8) ಗ್ರಾಮೀಣಾಭಿವೃದ್ಧಿಗಾಗಿ ನಮ್ಮ ಸರ್ಕಾರ ರೂಪಿಸಿರುವ 15 ಅಂಶಗಳ ಕಾರ್ಯಕ್ರಮಗಳು ರಾಷ್ಟ್ರಮಟ್ಟದಲ್ಲಿ ಪ್ರಶಂಸೆಗೆ ಪಾತ್ರವಾಗಿದ್ದು, ಶೌಚಾಲಯ ನಿರ್ಮಾಣದಲ್ಲಿ ಕರ್ನಾಟಕ ರಾಜ್ಯವು ರಾಷ್ಟ್ರದಲ್ಲಿಯೇ ಪ್ರಥಮ ಸ್ಥಾನ ಪಡೆದಿದೆ. ವಿದ್ಯುತ್ ವಲಯದಲ್ಲಿನ ವಿಶಿಷ್ಟ ಸಾಧನೆಗಾಗಿ ಕರ್ನಾಟಕಕ್ಕೆ ರಾಷ್ಟ್ರೀಯ ಮನ್ನಣೆ ಸಿಕ್ಕಿದೆ. 'ಕರ್ನಾಟಕ ಮೊಬೈಲ್ ಒನ್' ಮೂಲಕ ನಮ್ಮ ಸರ್ಕಾರವು 'ಅಂಗೈನಲ್ಲಿ ಆಡಳಿತ' ಎನ್ನುವ ಜನಸ್ನೇಹಿ ಪರಿಕಲ್ಪನೆಯನ್ನು ಜಾರಿಗೊಳಿಸಿ ಸಾವಿರಾರು ಸೇವೆಗಳನ್ನು ಜನಸಾಮಾನ್ಯರ ಬೆರಳ ತುದಿಗೆ ತಲುಪಿಸಿ ಇಡೀ ರಾಷ್ಟ್ರದ ಗಮನ ಸೆಳೆದಿದೆ.

9) ಕೈಗಾರಿಕಾ ಬೆಳವಣಿಗೆಗೆ ಬದ್ಧವಾಗಿರುವ ನಮ್ಮ ಸರ್ಕಾರ ಉದ್ಯಮ ಸ್ನೇಹಿಯಾದ ಹೊಸ ಕೈಗಾರಿಕಾ ನೀತಿಯನ್ನು ಜಾರಿಗೊಳಿಸಿದೆ. ಉದ್ಯಮಿಗಳು ಕೈಗಾರಿಕೆಗೆ ಅಗತ್ಯವಾದ ಜಮೀನನ್ನು ಸುಲಭವಾಗಿ ಪಡೆದುಕೊಳ್ಳಲು ಅನುವಾಗುವಂತೆ ಕಂದಾಯ ಕಾಯ್ದೆಗಳಿಗೆ ಅಗತ್ಯ ತಿದ್ದುಪಡಿ ಮಾಡಲಾಗಿದೆ. ಹಿಂದುಳಿದ ಪ್ರದೇಶಗಳಲ್ಲಿ ಕೈಗಾರಿಕೆಗಳ ಸ್ಥಾಪನೆಗೆ ಪ್ರೋತ್ಸಾಹಿಸಲು ವಿಶೇಷ ರಿಯಾಯಿತಿಗಳನ್ನು ನೀಡಲಾಗಿದೆ.

ಎನ್ನ ನಡೆಯೊಂದು ಪರಿ, ಎನ್ನ ನುಡಿಯೊಂದು ಪರಿ
ಎನ್ನೊಳಗೇನೂ ಶುದ್ಧವಿಲ್ಲ ನೋಡಯ್ಯಾ
ನುಡಿಗೆ ತಕ್ಕ ನಡೆಯ ಕಂಡದೆ
ಕೂಡಲ ಸಂಗಮ ದೇವನೊಳಗಿಷ್ಟನಯ್ಯಾ.

-ಬಸವಣ್ಣ

10) ನಮ್ಮದು ನುಡಿದಂತೆ ನಡೆವ ಸರ್ಕಾರ. ನಾವು ಜನತೆಗೆ ನೀಡಿದ ವಚನದಂತೆ ಪ್ರತಿ ವರ್ಷ ನೀರಾವರಿ ವಲಯಕ್ಕೆ 10,000 ಕೋಟಿ ರೂ.ಗಳನ್ನು ಒದಗಿಸಿ ನಮ್ಮ ವಚನವನ್ನು ಈಡೇರಿಸಿದ್ದೇವೆ. ಪ್ರತಿ ವರ್ಷ 3 ಲಕ್ಷಕ್ಕಿಂತಲೂ ಹೆಚ್ಚು ಮನೆಗಳನ್ನು ನಿರ್ಮಿಸಿ, ಮಾತು ಉಳಿಸಿಕೊಂಡಿದ್ದೇವೆ. ಕ್ಷೀರಭಾಗ್ಯ ಯೋಜನೆಯ ಮೂಲಕ ಶಾಲಾಮಕ್ಕಳ ಪೌಷ್ಟಿಕತೆಯನ್ನು ಹೆಚ್ಚಿಸಿದ್ದೇವೆ. ಹತ್ತಾರು ವರ್ಷಗಳಿಂದ ಉಳಿದಿದ್ದ ಬಾಕಿ ಆಶ್ರಯ ಮನೆ ಫಲಾನುಭವಿಗಳ ಸಾಲವನ್ನು ಮನ್ನಾ ಮಾಡಿ ಅವರೆಲ್ಲರನ್ನು ಋಣಮುಕ್ತರನ್ನಾಗಿಸಿದ್ದೇವೆ.

11) ರಾಜ್ಯದ ಪ್ರತಿಯೊಬ್ಬರ ಸಾಮಾಜಿಕ ಮತ್ತು ಶೈಕ್ಷಣಿಕ ಸ್ಥಿತಿಗತಿಗಳನ್ನು ಅರಿಯಲು ಮುಂದಿನ ಏಪ್ರಿಲ್ 11 ರಿಂದ 30ರವರೆಗೆ ಪ್ರತಿ ಮನೆ ಮನೆಗೆ ತೆರಳಿ ಎಲ್ಲಾ ಕುಟುಂಬಗಳ ಸಾಮಾಜಿಕ ಮತ್ತು ಶೈಕ್ಷಣಿಕ ಸಮೀಕ್ಷೆ ನಡೆಸಲು ಸರ್ಕಾರ ಸರ್ವ ಸನ್ನದ್ಧವಾಗಿದೆ. ಈ ಸಮೀಕ್ಷೆಯಿಂದ ಹೊರಹೊಮ್ಮುವ ಫಲಿತಾಂಶಗಳನ್ನು ಆಧರಿಸಿ, ಹಿಂದುಳಿದವರ ಅಭಿವೃದ್ಧಿಗಾಗಿ ಸೂಕ್ತ ಯೋಜನೆಗಳನ್ನು ರೂಪಿಸಲಾಗುವುದು.

ರಾಜ್ಯದ ಅರ್ಥವ್ಯವಸ್ಥೆ

12) ರಾಜ್ಯದ ಒಟ್ಟಾರೆ ಆಂತರಿಕ ಉತ್ಪನ್ನವು 2013-14 ರಲ್ಲಿದ್ದ ಶೇಕಡ 5ಕ್ಕೆ ಪ್ರತಿಯಾಗಿ 2014-15ರಲ್ಲಿ ಶೇಕಡ 7ರ ಪ್ರಮಾಣದಲ್ಲಿ ಬೆಳವಣಿಗೆಯಾಗಿದೆ. ರಾಷ್ಟ್ರೀಯ ಅರ್ಥ ವ್ಯವಸ್ಥೆಯಲ್ಲಿನ ಅಲ್ಪ ಚೇತರಿಕೆ ಹಾಗೂ ವಿಶೇಷವಾಗಿ ಕೈಗಾರಿಕೆ ಮತ್ತು ಸೇವಾ ವಲಯದಲ್ಲಿನ ಬೆಳವಣಿಗೆಯಿಂದಾಗಿ ಇದು ಸಾಧ್ಯವಾಯಿತು. ಪ್ರಸಕ್ತ ಸಾಲಿನಲ್ಲಿ ಸೇವಾ ವಲಯವು ಶೇಕಡ 8.9ರ

ಪ್ರಮಾಣದಲ್ಲಿ ಬೆಳವಣಿಗೆಯಾಗುತ್ತಿದ್ದರೆ, ಕೈಗಾರಿಕಾ ವಲಯವು ಶೇಕಡ 4.4ರಷ್ಟು ಬೆಳವಣಿಗೆಯನ್ನು ದಾಖಲಿಸುತ್ತದೆ ಎಂದು ಅಂದಾಜಿಸಲಾಗಿದೆ. ನಮ್ಮ ಸರ್ಕಾರವು ಕೃಷಿ ವಲಯಕ್ಕೆ ತನ್ನ ಸಂಪೂರ್ಣ ಬೆಂಬಲವನ್ನು ಮುಂದುವರೆಸುತ್ತಿದೆ. ರಾಜ್ಯದ ಹಲವಾರು ತಾಲ್ಲೂಕುಗಳಲ್ಲಿನ ಬರ ಪರಿಸ್ಥಿತಿಯ ಹಿನ್ನೆಲೆಯಲ್ಲಿಯೂ ಸಹ, ಪ್ರಸಕ್ತ ಸಾಲಿನಲ್ಲಿ ಕೃಷಿ ವಲಯವು ಶೇ.4.5ರ ಪ್ರಮಾಣದ ಬೆಳವಣಿಗೆಯನ್ನು ಸಾಧಿಸುತ್ತದೆ ಎಂದು ನಿರೀಕ್ಷಿಸಲಾಗಿದೆ. ಮುಂಬರುವ ವರ್ಷದಲ್ಲಿ ಎಲ್ಲಾ ವಲಯಗಳಲ್ಲೂ ಹೆಚ್ಚಿನ ಬೆಳವಣಿಗೆಯನ್ನು ಖಚಿತಪಡಿಸಲು ನಮ್ಮ ಸರ್ಕಾರವು ಸರ್ವ ಪ್ರಯತ್ನಗಳನ್ನು ಮಾಡುವುದೆಂಬ ಭರವಸೆಯನ್ನು ನೀಡುತ್ತೇನೆ. ಕೇಂದ್ರ ಸರ್ಕಾರದ ನೀತಿಗಳು, ಹೂಡಿಕೆಯ ವಾತಾವರಣ, ವ್ಯವಹಾರಗಳ ಸರಳೀಕರಣ ಮತ್ತು ವಿತ್ತೀಯ ಕೊರತೆಯ ನಿಯಂತ್ರಣಕ್ಕೆ ಸಂಬಂಧಿಸಿದ ನೀತಿಗಳ ಮೇಲೆ ಇದು ಪ್ರಮುಖವಾಗಿ ಅವಲಂಬಿತವಾಗಿದೆ.

ರಾಜ್ಯದ ಹಣಕಾಸು ಪರಿಸ್ಥಿತಿ

2014-15ರಲ್ಲಿ ಯೋಜನಾ ನಿರ್ವಹಣೆ

13) ರಾಜ್ಯದ ಯೋಜನಾ ಗಾತ್ರವು 2014-15ರಲ್ಲಿ 65600 ಕೋಟಿ ರೂ.ಗಳಿಗೆ ನಿಗದಿಯಾಗಿತ್ತು. 57687 ಕೋಟಿ ರೂ.ಗಳ ರಾಜ್ಯದ ಸಂಪನ್ಮೂಲ ಮತ್ತು 7913 ಕೋಟಿ ರೂ.ಗಳ ರಾಜ್ಯ ಸಾರ್ವಜನಿಕ ಉದ್ಯಮಗಳ ಸಂಪನ್ಮೂಲಗಳ ಬೆಂಬಲವನ್ನು ಇದು ಒಳಗೊಂಡಿರುತ್ತದೆ. ಇದಕ್ಕೆದುರಾಗಿ 2014-15ರ ಪರಿಷ್ಕೃತ ಅಂದಾಜುಗಳ ಪ್ರಕಾರ ಯೋಜನಾ ವೆಚ್ಚವು 65904 ಕೋಟಿ ರೂ.ಗಳೆಂದು ಅಂದಾಜಿಸಲಾಗಿದೆ.

14ನೇ ಹಣಕಾಸು ಆಯೋಗ ಮತ್ತು ಕೇಂದ್ರ ವಲಯಗಳ ಯೋಜನೆಗಳು:

14) ತಮಗೆಲ್ಲರಿಗೂ ತಿಳಿದಿರುವಂತೆ, 14ನೇ ಹಣಕಾಸು ಆಯೋಗವು ರಾಜ್ಯಗಳಿಗೆ ಕೇಂದ್ರದ ಪಾಲಿನ ಹಂಚಿಕೆ ಪ್ರಮಾಣವನ್ನು ಶೇಕಡ 32ರಿಂದ 42ಕ್ಕೆ ಏರಿಕೆ ಮಾಡಲು ಶಿಫಾರಸ್ಸು ಮಾಡಿದೆ. ವಿಭಜಿತ ಮೊತ್ತದಲ್ಲಿ ರಾಜ್ಯಗಳಿಗೆ ಹೆಚ್ಚಿನ ಪಾಲು ಪಡೆಯಲು, ಅದರಲ್ಲೂ ಕರ್ನಾಟಕಕ್ಕೆ ಹೆಚ್ಚಿನ ಪಾಲನ್ನು ಪಡೆಯಲು ರಾಜ್ಯ ಸರ್ಕಾರವು ಅವಿರತ ಪ್ರಯತ್ನವನ್ನು ಮಾಡಿದೆ. ಈ ಹಿಂದೆ ಪ್ರತಿ ಹಣಕಾಸು ಆಯೋಗವು ಕರ್ನಾಟಕದ ಪಾಲನ್ನು ಕಡಿಮೆಗೊಳಿಸುತ್ತಲೇ ಬಂದಿತ್ತು. ರಾಜ್ಯ ಸರ್ಕಾರ ಮಾಡಿಕೊಟ್ಟ ಮನವರಿಕೆಯ ಫಲಶ್ರುತಿಯಿಂದಾಗಿ ಪ್ರಥಮ ಬಾರಿಗೆ 14ನೇ ಹಣಕಾಸು ಆಯೋಗವು ರಾಜ್ಯದ ಪಾಲಿನಲ್ಲಿ ಹೆಚ್ಚಳ ಮಾಡಿರುವುದನ್ನು ಕಾಣಬಹುದಾಗಿದ್ದು, ನಮ್ಮ ಪಾಲು ಶೇಕಡ 4.33ರಿಂದ ಸೇವಾ ತೆರಿಗೆಯಲ್ಲಿ ಶೇಕಡ 4.822 ಮತ್ತು ಇತರೆ ತೆರಿಗೆಗಳಲ್ಲಿ ಶೇಕಡ 4.713ರಷ್ಟು ಏರಿಕೆಯಾಗಿದೆ. ಹಂಚಿಕೆ ಪ್ರಮಾಣ ಹೆಚ್ಚಾಗಿರುವುದರಿಂದ ರಾಜ್ಯ ಸರ್ಕಾರಗಳಿಗೆ ಹೆಚ್ಚಿನ ಆರ್ಥಿಕ ನೆರವು ದೊರೆಯುವುದೆಂಬ ಅಭಿಪ್ರಾಯವನ್ನು ಕೇಂದ್ರ ಸರ್ಕಾರವು ಎಲ್ಲರಲ್ಲೂ ಮೂಡಿಸಿತ್ತು. ಆದರೆ, ನಮ್ಮ ಸಂತೋಷವು ಅಲ್ಪಾವಧಿಯದ್ದಾಗಿತ್ತು. ಕೇಂದ್ರದ ಆಯವ್ಯಯವನ್ನು ಗಮನಿಸಿದಲ್ಲಿ, ರಾಜ್ಯಗಳ ಹಂಚಿಕೆಯ ಮೂಲಕ ನೀಡಿದ ಹೆಚ್ಚುವರಿ ಅನುದಾನಕ್ಕೆ ಸಮನಾಗಿ ಕೇಂದ್ರ ವಲಯದ ಯೋಜನೆಗಳ ನೆರವಿನಲ್ಲಿ ಕಡಿಮೆ ಮಾಡಿರುವುದು ಗೋಚರವಾಗುತ್ತದೆ. ನರ್ಮಾ (JNnurm) ಮತ್ತು ಹಿಂದುಳಿದ ಪ್ರದೇಶ ಅನುದಾನ ನಿಧಿ ಮುಂತಾದ ಕೇಂದ್ರದ ಯೋಜನೆಗಳನ್ನು ಸಂಪೂರ್ಣವಾಗಿ ಕೈಬಿಟ್ಟಿದ್ದು, ಇತರೆ ಹಲವಾರು ಯೋಜನೆಗಳ ಕೇಂದ್ರದ ಪಾಲಿನಲ್ಲಿ ಗಣನೀಯವಾಗಿ ಕಡಿತ ಮಾಡಲಾಗಿದೆ.

ಕುಡಿಯುವ ನೀರು ಸರಬರಾಜು (NRDWP), ಕೃಷಿ (RKVY), ಮಧ್ಯಾಹ್ನದ ಉಪಹಾರ ಮತ್ತು ಐ.ಸಿ.ಡಿ.ಎಸ್ ಮುಂತಾದ ಮಹತ್ವದ ವಲಯಗಳಲ್ಲಿಯೂ ಭಾರಿ ಕಡಿತವಾಗಿರುವುದು ಆತಂಕದ ವಿಚಾರವಾಗಿದೆ. ಹೆಚ್ಚು ಪ್ರಚಾರ ಪಡೆದ ಸ್ವಚ್ಛ ಭಾರತ ಯೋಜನೆಯೂ ಸಹ ಇದಕ್ಕೆ ಹೊರತಾಗಿಲ್ಲ. ಕೇಂದ್ರ ಪುರಸ್ಕೃತ ಯೋಜನೆಗಳಿಗಾಗಿ ನಾವು 16245 ಕೋಟಿ ರೂ.ಗಳನ್ನು ವೆಚ್ಚ ಮಾಡುತ್ತಿದ್ದೇವೆ. ಈ ಉದ್ದೇಶಕ್ಕಾಗಿ ನಮಗೆ 11,721 ಕೋಟಿ ರೂ.ಗಳ ಕೇಂದ್ರದ ನೆರವು ಬರಬೇಕಾಗಿತ್ತು. ಆದರೆ ನಮಗೆ ಕೇವಲ 7031 ಕೋಟಿ ರೂ.ಗಳು ಬರಬಹುದಾಗಿದ್ದು, 4690 ಕೋಟಿ ರೂ.ಗಳ ಕೊರತೆಯನ್ನು ರಾಜ್ಯ ಸಂಪನ್ಮೂಲಗಳಿಂದ ಭರಿಸುವ ಅನಿವಾರ್ಯತೆ ಉಂಟಾಗಿದೆ. ಇದರ ಒಟ್ಟು ಪರಿಣಾಮವೆಂದರೆ ಕೇಂದ್ರ ಸರ್ಕಾರವು ಒಂದು ಕೈಯಲ್ಲಿ ನೀಡಿದ್ದನ್ನು ಮತ್ತೊಂದು ಕೈಯಲ್ಲಿ ಕಿತ್ತುಕೊಂಡಂತಾಗಿದೆ. ಈಗ ಕೇಂದ್ರ ವಲಯದ ಯೋಜನೆಗಳಲ್ಲಿ ರಾಜ್ಯವು ತನ್ನ ಪಾಲನ್ನು ಅಧಿಕಗೊಳಿಸಬೇಕಾಗಿದ್ದು, ಹೆಚ್ಚಳಗೊಂಡ ಹಂಚಿಕೆಯ ಪ್ರಯೋಜನವು ಲಭಿಸದಂತಾಗಿದೆ. ಆದಾಗ್ಯೂ, ಈ ನಷ್ಟವನ್ನು ಸರಿದೂಗಿಸಲು ಮತ್ತು ಯೋಜನೆಗಳ ಹಂಚಿಕೆಯನ್ನು ಕಾಯ್ದುಕೊಳ್ಳಲು ನಾವು ಸಾಧ್ಯವಾದ ಎಲ್ಲಾ ಪ್ರಯತ್ನಗಳನ್ನು ಮಾಡಿದ್ದೇವೆ.

15) ರಾಜ್ಯದ ಜಿ.ಎಸ್.ಡಿ.ಪಿ.ಯ ಅಂದಾಜುಗಳನ್ನು ಲೆಕ್ಕ ಮಾಡುವಾಗ ಕೇಂದ್ರ ಸಾಂಖ್ಯಿಕ ಸಂಸ್ಥೆ (CSO) ಪದ್ಧತಿಯನ್ನು ಆಧರಿಸಬೇಕೆಂಬ 14ನೇ ಹಣಕಾಸು ಆಯೋಗದ ಮತ್ತೊಂದು ಶಿಫಾರಸ್ಸಿನಿಂದ ನಮಗೆ ಪ್ರತಿಕೂಲ ಪರಿಣಾಮವಾಗಿದೆ. ಕರ್ನಾಟಕದಲ್ಲಿನ ಮಾಹಿತಿ ತಂತ್ರಜ್ಞಾನ ವಲಯದ ಕೊಡುಗೆಯನ್ನು ಈ ಪದ್ಧತಿಯು ಗಣನೀಯವಾಗಿ

ಅಪಮೌಲ್ಯಗೊಳಿಸಿದೆ. ಕರ್ನಾಟಕದ ಮಾಹಿತಿ ತಂತ್ರಜ್ಞಾನ ವಲಯದ ಒಟ್ಟಾರೆ ಮೌಲ್ಯವರ್ಧನೆಯನ್ನು (GVA) ಕೇವಲ ಶೇಕಡ 15ರಿಂದ 16 ಎಂದು ಕೇಂದ್ರ ಸಾಂಖ್ಯಿಕ ಕಛೇರಿಯು (CSO) ಊಹಿಸಿದ್ದು, ವಾಸ್ತವವಾಗಿ ಸಾಫ್ಟ್‌ವೇರ್ ರಫ್ತಿನಲ್ಲಿ ರಾಜ್ಯದ ಪಾಲು ಸುಮಾರು ಶೇಕಡ 33ರಿಂದ 35ರಷ್ಟಿರುತ್ತದೆ. ಇದರಿಂದಾಗಿ ರಾಜ್ಯದ ಜಿ.ಎಸ್.ಡಿ.ಪಿ. ಸಹ ಅಪಮೌಲ್ಯಗೊಂಡಿದೆ. ರಾಜ್ಯದ ಸಾಲ ಪಡೆಯುವ ಸಾಮರ್ಥ್ಯವನ್ನು ಜಿ.ಎಸ್.ಡಿ.ಪಿ.ಯ ಒಂದು ಪ್ರಮಾಣವಾಗಿ ಮಾಪನ ಮಾಡುವುದರಿಂದ, ಪರಿಷ್ಕೃತ ಪದ್ಧತಿಯಿಂದಾಗಿ ರಾಜ್ಯದ ಸಾಲ ಎತ್ತುವ ಸಾಮರ್ಥ್ಯ ಗಣನೀಯವಾಗಿ ಕಡಿಮೆಯಾಗಿದೆ.

16) ನಿವ್ವಳವಾಗಿ, ಕೇಂದ್ರದ ಹಂಚಿಕೆಯ ಏರಿಕೆ, ಮತ್ತೊಂದು ನಿಟ್ಟಿನಲ್ಲಿ ಕೇಂದ್ರ ಪುರಸ್ಕೃತ ಯೋಜನೆಗಳಿಗೆ ಕೇಂದ್ರದ ನೆರವಿನ ಇಳಿಕೆ, ಹಣಕಾಸು ಆಯೋಗದ ರಾಜ್ಯದ ನಿರ್ದಿಷ್ಟ ಅನುದಾನ ಪ್ರಮಾಣದಲ್ಲಿ ತೀವ್ರ ಇಳಿಕೆ ಹಾಗೂ ಜಿ.ಎಸ್.ಡಿ.ಪಿ. ಲೆಕ್ಕದ ಪದ್ಧತಿಯಿಂದಾಗಿ ಈ ವರ್ಷದಲ್ಲಿ ರಾಜ್ಯಕ್ಕೆ ಒಟ್ಟಾರೆ 1987 ಕೋಟಿ ರೂ.ಗಳ ನಷ್ಟವಾಗುವುದೆಂದು ಅಂದಾಜಿಸಲಾಗಿದೆ.

2015-16ನೇ ಸಾಲಿನ ವಾರ್ಷಿಕ ಯೋಜನೆ

17) 2015-16ನೇ ಸಾಲಿಗೆ ಯೋಜನಾ ಗಾತ್ರ 72597 ಕೋಟಿ ರೂ.ಗಳಿಗೆ ನಿಗದಿಪಡಿಸಿರುವುದನ್ನು ಘೋಷಿಸಲು ನನಗೆ ಸಂತೋಷವಾಗುತ್ತದೆ. ಈ ಯೋಜನಾ ಗಾತ್ರದಲ್ಲಿ ರಾಜ್ಯ ಸರ್ಕಾರದ ಸಂಪನ್ಮೂಲಗಳು 67882 ಕೋಟಿ ರೂ.ಗಳು ಹಾಗೂ ಸಾರ್ವಜನಿಕ

ವಲಯ ಉದ್ಯಮಗಳ ಸಂಪನ್ಮೂಲಗಳು 8645 ಕೋಟಿ ರೂ.ಗಳನ್ನು ಒಳಗೊಂಡಿರುತ್ತದೆ. 2014-15ನೇ ಸಾಲಿಗೆ ನಿಗದಿಪಡಿಸಲಾದ 65600 ಕೋಟಿ ರೂ.ಗಳ ಯೋಜನಾ ಗಾತ್ರಕ್ಕಿಂತ, ಈ ಯೋಜನಾ ಗಾತ್ರವು ಶೇ.10.67ರಷ್ಟು ಹೆಚ್ಚಾಗಿದೆ.

ಕೃಷಿ

ಮಣ್ಣಿನಿಂದ ಅನ್ನ ತೆಗೆವ ನಮ್ಮ ಕುಳಗಳು

ಸಗ್ಗವನೇ ದಿನವು ತೆರೆವ ಕೀಲಿ ಕೈಗಳು

- ಕುವೆಂಪು (ಸುಗ್ಗಿ ಹಾಡು)

18) 2014-15ನೇ ಸಾಲಿನ ಸಾಧನೆಗಳು

- ರಾಜ್ಯದ ಕೆಲವು ಭಾಗಗಳಲ್ಲಿ ತಲೆದೋರಿದ ಬರ ಪರಿಸ್ಥಿತಿ ಮತ್ತು ಅಧಿಕ ಮಳೆಯಿಂದಾಗಿ ಬೆಳೆ ಹಾನಿಯಾಗಿದ್ದರೂ, ಪ್ರಾಥಮಿಕ ಅಂದಾಜುಗಳ ಪ್ರಕಾರ, 2014-15 ರಲ್ಲಿ 130 ಲಕ್ಷ ಟನ್ನುಗಳಷ್ಟು ಆಹಾರ ಧಾನ್ಯಗಳ ಉತ್ಪಾದನೆ ಆಗುವ ಸಂಭವವಿದೆ.
- ಎಣ್ಣೆಬೀಜಗಳ ವರ್ಗದಲ್ಲಿ ರಾಜ್ಯವು ಅತೀ ಹೆಚ್ಚಿನ ಉತ್ಪಾದನೆ (11.62 ಲಕ್ಷ ಟನ್) ಮತ್ತು ಉತ್ಪಾದಕತೆ (867 ಕೆಜಿ/ಹೆಕ್ಟೇರ್) ಸಾಧಿಸಿದ್ದು, ರಾಷ್ಟ್ರ ಮಟ್ಟದಲ್ಲಿ ಪ್ರಶಂಸಾ ಪುರಸ್ಕಾರ ಪಡೆದಿದೆ .

ಪಶುಸಂಗೋಪನೆ

47) 2014-15ನೇ ಸಾಲಿನ ಸಾಧನೆಗಳು -

- ಆಗಸ್ಟ್ 2014ರಲ್ಲಿ 'ಪಲ್ಸ್ ಪೋಲಿಯೋ' ವಿಧಾನದಲ್ಲಿ ರಾಜ್ಯದ ಶೇಕಡಾ 96ರಷ್ಟು ಜಾನುವಾರುಗಳಿಗೆ ಇಲಾಖೆಯು ಕಾಲುವಾಯಿ ಜ್ವರ ಲಸಿಕೆ ಹಾಕುವಲ್ಲಿ ಯಶಸ್ವಿಯಾಗಿದ್ದು, ಪ್ರಸ್ತುತ ವರ್ಷದಲ್ಲಿ ಯಾವುದೇ ರೋಗ ವರದಿಯಾಗಿರುವುದಿಲ್ಲ.
- ಹಾಲಿನ ಪ್ರೋತ್ಸಾಹ ಧನವನ್ನು ಪ್ರತಿ ಲೀಟರ್‌ಗೆ 4 ರೂಪಾಯಿಗಳಿಗೆ ಹೆಚ್ಚಿಸಿದ್ದರಿಂದಾಗಿ 2013-14ರಲ್ಲಿ 186.16 ಕೋಟಿ ಲೀಟರ್‌ನಿಂದ 2014-15ರಲ್ಲಿ 222 ಕೋಟಿ ಲೀಟರ್‌ನಷ್ಟು ಹಾಲು ಸಂಗ್ರಹ ವೃದ್ಧಿಯಾಗಿದ್ದು, ಶೇ.16ರಷ್ಟು ಹೆಚ್ಚಳವಾಗಿದೆ.
- ಹಾಸನ ಮತ್ತು ಶಿವಮೊಗ್ಗ ಪಶುವೈದ್ಯಕೀಯ ಮಹಾ ವಿದ್ಯಾಲಯಗಳಿಗೆ ಭಾರತೀಯ ಪಶುವೈದ್ಯಕೀಯ ಪರಿಷತ್‌ನಿಂದ ಮಾನ್ಯತೆ.
- ನೂತನವಾಗಿ 4 ಜಾನುವಾರು ರೋಗ ನಿರ್ಣಯ ಪ್ರಾದೇಶಿಕ ಪ್ರಯೋಗಾಲಯಗಳ ಸ್ಥಾಪನೆ.
- 100 ಹೊಸ ಪಶು ಆಸ್ಪತ್ರೆಗಳನ್ನು ತೆರೆಯಲು ಹಾಗೂ 100 ಪ್ರಾಥಮಿಕ ಪಶು ಚಿಕಿತ್ಸಾ ಕೇಂದ್ರಗಳನ್ನು ಮೇಲ್ದರ್ಜೆಗೇರಿಸಲು ಕ್ರಮ.
- ಮರಣ ಹೊಂದಿದ ಕುರಿ ಮತ್ತು ಆಡುಗಳ ರೈತರಿಗೆ ತಲಾ 5000/- ರೂ. ನಂತೆ ಪರಿಹಾರ ಧನವಾಗಿ 3.82 ಕೋಟಿ ರೂ. ಗಳ ಎಕ್ಸ್‌ಗ್ರೇಷಿಯಾ ವಿತರಣೆ.

- ಚಾಮರಾಜನಗರ ಜಿಲ್ಲೆಗಾಗಿ ಪ್ರತ್ಯೇಕ ಹಾಲು ಉತ್ಪಾದಕರ ಒಕ್ಕೂಟ ಸ್ಥಾಪಿಸಲು ಮಂಜೂರಾತಿ.

2015-16ನೇ ಸಾಲಿನ ಹೊಸ ಯೋಜನೆಗಳು

48) ಪಶುವೈದ್ಯ ಸೇವೆಗಳನ್ನು ಸೇವಾ ಶುಲ್ಕ ವಿಧಿಸಿ, ರೈತರ ಮನೆಬಾಗಿಲಿಗೆ ತಲುಪಿಸಲು ಕೇಂದ್ರೀಕೃತ ಉಚಿತ ಸಹಾಯವಾಣಿ ಸೌಲಭ್ಯ ಒದಗಿಸಲಾಗುವುದು. ಸೂಕ್ತ ಬಳಕೆದಾರರ ಶುಲ್ಕ ವಿಧಿಸುವ ಮೂಲಕ ಸಂಚಾರಿ ವ್ಯವಸ್ಥೆಗಳನ್ನು ಹಂತ ಹಂತವಾಗಿ ವಿಸ್ತರಿಸಲಾಗುವುದು.

49) “ಪಶು ಭಾಗ್ಯ” ಎಂಬ ಹೊಸ ಯೋಜನೆಯನ್ನು ಜಾರಿಗೊಳಿಸಿ:

- ವಾಣಿಜ್ಯ ಬ್ಯಾಂಕುಗಳಿಂದ ಗರಿಷ್ಠ ರೂ. 1.20 ಲಕ್ಷದ ವರೆಗೆ ಸಾಲ ಪಡೆದು ಸಣ್ಣ ಮತ್ತು ಅತಿಸಣ್ಣ ರೈತರಿಗೆ ಹಸು, ಕುರಿ, ಆಡು, ಹಂದಿ, ಕೋಳಿ ಘಟಕಗಳನ್ನು ಸ್ಥಾಪಿಸಲು ಪ.ಜಾ. ಮತ್ತು ಪ.ಪಂ. ದವರಿಗೆ ಶೇ.33 ಹಾಗೂ ಇತರೆ ಜನಾಂಗದವರಿಗೆ ಶೇ.25ರಷ್ಟು ಬ್ಯಾಕ್‌ಎಂಡೆಡ್ (backended) ಸಹಾಯಧನ ಒದಗಿಸಲಾಗುವುದು.
- ಬೆಳೆ ಸಾಲದ ಮಾದರಿಯಲ್ಲಿ, ಸಹಕಾರಿ ಬ್ಯಾಂಕುಗಳಿಂದ ಶೂನ್ಯ ಬಡ್ಡಿ ದರದಲ್ಲಿ ರೂ. 50,000 ವರೆಗೆ ಪಶು ಆಹಾರ / ಇತರೆ ನಿರ್ವಹಣೆ ವೆಚ್ಚಕ್ಕಾಗಿ ಅಲ್ಪಾವಧಿ ಸಾಲ ಒದಗಿಸಲಾಗುವುದು.

- ಹಾಲು ಉತ್ಪಾದಕರ ಸಹಕಾರ ಸಂಘಗಳ ಸದಸ್ಯರುಗಳಿಗೆ 5 ರಾಸುಗಳವರೆಗೆ ವಿಮಾ ಕಂತುಗಳನ್ನು ಪಾವತಿಸಲು ಸಹಾಯಧನ ಒದಗಿಸಲಾಗುವುದು.
- ಕುರಿಗಾಹಿ ಸುರಕ್ಷಾ ಯೋಜನೆಯಡಿ ನೀಡುತ್ತಿರುವ ರೂ.5,000 ಪರಿಹಾರ ಧನವನ್ನು (exgratia) ಮುಂದುವರೆಸಲಾಗುವುದು. ಈ ಕಾರ್ಯಕ್ರಮಕ್ಕೆ 5 ಕೋಟಿ ರೂ. ಅನುದಾನವನ್ನು ನೀಡಲಾಗುವುದು
- ಪಶುಗಳಿಗೆ ಅಗತ್ಯವಿರುವ ವಿವಿಧ ಔಷಧಿಗಳ ಖರೀದಿಯನ್ನು ಸ್ಥಳೀಯ ಅವಶ್ಯಕತೆಗೆ ಅನುಗುಣವಾಗಿ ನಿರ್ವಹಿಸಲು ಅನುಕೂಲವಾಗುವಂತೆ ರಾಜ್ಯದ ಕೇಂದ್ರ ಸ್ಥಾನದಲ್ಲಿ ನಡೆಸಲಾಗುತ್ತಿದ್ದ ಖರೀದಿಯನ್ನು ಇನ್ನು ಮುಂದೆ ಜಿಲ್ಲಾ ಪಂಚಾಯತ್ ಹಂತದಲ್ಲಿ ಕೈಗೊಳ್ಳಲಾಗುವುದು.

50) ಹಿತ್ತಲ ಕೋಳಿ ಸಾಕಾಣಿಕೆಯನ್ನು ಕರ್ನಾಟಕ ಸಹಕಾರಿ ಕುಕ್ಕುಟ ಮಹಾಮಂಡಲ ಸಂಸ್ಥೆಯ ಮೂಲಕ ಉತ್ತೇಜಿಸಲಾಗುವುದು.

51) ಕುರಿ/ಮೇಕೆ ಸಾಕಾಣಿಕೆಯ ಉತ್ತೇಜನಕ್ಕಾಗಿ ಕರ್ನಾಟಕ ಕುರಿ ಮತ್ತು ಉಣ್ಣೆ ಅಭಿವೃದ್ಧಿ ನಿಗಮಕ್ಕೆ ಅನುದಾನವನ್ನು ನಾಲ್ಕು ಪಟ್ಟು ಹೆಚ್ಚಿಸಲಾಗುವುದು. ಇದಕ್ಕಾಗಿ 25 ಕೋಟಿ ರೂ.ಗಳನ್ನು ಒದಗಿಸಲಾಗುವುದು.

52) ಜಾನುವಾರು ಕ್ಷೇಮಾಭಿವೃದ್ಧಿ ಚಟುವಟಿಕೆಗಳ ಬಲವರ್ಧನೆ ಮತ್ತು ಜಿಲ್ಲೆ/ತಾಲ್ಲೂಕುಗಳಲ್ಲಿ ಗೋಶಾಲೆಗಳಿಗೆ ಮೂಲಭೂತ ಸೌಕರ್ಯ/ನಿರ್ವಹಣೆ ವೆಚ್ಚಕ್ಕೆ ಒಟ್ಟು 7 ಕೋಟಿ ರೂ. ಅನುದಾನ ನೀಡಲಾಗುವುದು.

53) ರಾಜ್ಯದಲ್ಲಿರುವ ರಾಸುಗಳಿಗೆ ಕೇಂದ್ರ ಸಹಯೋಗದೊಂದಿಗೆ UID ಒಳಗೊಂಡ ಕಿವಿ ಓಲೆ ಹಾಕುವುದು ಮತ್ತು ಈ ಜಾನುವಾರುಗಳಿಗೆ ನೀಡಿದ ಸೇವೆಗಳ tracking ಮಾಹಿತಿ ಕೋಶ (database) ಸೃಜಿಸಲಾಗುವುದು. ಇದಕ್ಕಾಗಿ 10 ಕೋಟಿ ರೂ. ಒದಗಿಸಲಾಗುವುದು.

54) ಗೋಮಾಳ ಮತ್ತು ಕಾವಲ್ ಭೂಮಿಗಳಲ್ಲಿ ಮೇವು ಉತ್ಪಾದನೆಗೆ ಪ್ರೋತ್ಸಾಹ ನೀಡಲಾಗುವುದು. ಅಮೃತ್ ಮಹಲ್ ಕಾವಲ್ ಜಮೀನುಗಳ ಸಂರಕ್ಷಣೆಗಾಗಿ ಕಾನೂನು ರಚನೆ ಮತ್ತು ಅಭಿವೃದ್ಧಿಗಾಗಿ 10 ಕೋಟಿ ರೂ.ಗಳ ಕ್ರಿಯಾ ಯೋಜನೆ ರೂಪಿಸಲಾಗುವುದು.

55) ಮುಂದಿನ ಮೂರು ವರ್ಷದಲ್ಲಿ, ಉತ್ತರ ಕರ್ನಾಟಕದಲ್ಲಿ ಹೊಸದಾಗಿ 750 ಹಾಲು ಉತ್ಪಾದಕರ ಸಂಘಗಳನ್ನು ಸ್ಥಾಪಿಸಲು 16 ಕೋಟಿ ರೂ. ಗಳ ಅನುದಾನವನ್ನು ಒದಗಿಸಲಾಗುವುದು.

56) ಹೈನು ರಾಸುಗಳು ಮತ್ತು ಕುರಿ/ಮೇಕೆಗಳ ತಳಿ ಅಭಿವೃದ್ಧಿ ನೀತಿ ಮತ್ತು ಕಾನೂನು ನಿಯಮಾವಳಿಗಳನ್ನು ರೂಪಿಸಿ, ಜಾರಿಗೊಳಿಸಲಾಗುವುದು.

57) ಕೇಂದ್ರ ಸಹಾಯದೊಂದಿಗೆ ಹಾಲು ಉತ್ಪಾದಕರ ಸಹಕಾರ ಸಂಘಗಳಲ್ಲಿ 300 ಜನ ವಿಸ್ತರಣಾ ಕಾರ್ಯಕರ್ತರನ್ನು (MAITRI) ಒದಗಿಸಲು 15 ಕೋಟಿ ರೂ.ಗಳನ್ನು ಒದಗಿಸಲಾಗುವುದು.

58) ಸಣ್ಣ ಮತ್ತು ಮಧ್ಯಮ ಗಾತ್ರದ ಕೋಳಿ ಸಾಕಾಣಿಕಾ ಘಟಕಗಳನ್ನು ಕೃಷಿ ವಲಯವೆಂದು ಪರಿಗಣಿಸುವುದು. ಮತ್ತು ಕುಕ್ಕುಟ ವಲಯದ ನಿಯಂತ್ರಣಕ್ಕಾಗಿ ಶಾಸನ ರೂಪಿಸಲಾಗುವುದು.

59) ದೇಸಿ ತಳಿಯಾದ ದೇವಣಿ ಮತ್ತು ಮಲೆನಾಡು ಗಿಡ್ಡ ಹಸುಗಳ ಸಂರಕ್ಷಣೆಗಾಗಿ 10 ಕೋಟಿ ರೂ. ವೆಚ್ಚದಲ್ಲಿ ಗೋಕುಲ ಗ್ರಾಮವನ್ನು ಸ್ಥಾಪಿಸಲಾಗುವುದು.

60) ಜಾನುವಾರು ಸಂತೆಗಳನ್ನು ಪ್ರೋತ್ಸಾಹಿಸಿ, ಉತ್ತಮ ಜಾನುವಾರುಗಳನ್ನು ಸಾಕಾಣಿಕೆ ಮಾಡಿದ ರೈತರಿಗೆ ಕೇಂದ್ರ ಸಹಾಯದ ಕಾರ್ಯಕ್ರಮದಡಿ ಬಹುಮಾನ ನೀಡಲಾಗುವುದು.

61) ರೈತರಿಗೆ ಶೇ. 50ರ ಸಹಾಯಧನದಲ್ಲಿ ಲಿಂಗ ನಿರ್ಧರಿತ ವೀರ್ಯ (sexed semen) ನಳಿಕೆಗಳನ್ನು ಕೇಂದ್ರ ಸಹಾಯದ ಕಾರ್ಯಕ್ರಮದಡಿ ಒದಗಿಸಲಾಗುವುದು.

62) ಎಲ್ಲ ಜಿಲ್ಲೆಗಳಲ್ಲಿ ರೋಗ ನಿರ್ಧಾರ ಪ್ರಯೋಗಾಲಯಗಳನ್ನು ಸ್ಥಾಪಿಸಿ, ಸಂಚಾರಿ ರೋಗ ನಿರ್ಧಾರ ಪ್ರಯೋಗಾಲಯಗಳನ್ನು ಒದಗಿಸಲಾಗುವುದು.

63) ಬೀದರ್ ಜಿಲ್ಲೆಯನ್ನು Milk Shed ಪ್ರದೇಶವಾಗಿ ಅಭಿವೃದ್ಧಿಪಡಿಸಿ, ಮುಂದಿನ ಮೂರು ವರ್ಷಗಳಲ್ಲಿ ದಿನವಹಿ 8 ಲಕ್ಷ ಲೀಟರ್ ಹಾಲು ಉತ್ಪಾದನೆ ಸಾಧಿಸಲು ಕ್ರಮ ಕೈಗೊಳ್ಳಲಾಗುವುದು.

64) ದೇಶಿ ತಳಿಯ ಹಸುಗಳ ಹಾಲಿಗೆ premium product ದರ್ಜೆ ನೀಡಿ, ಪ್ರತ್ಯೇಕ ಸಂಗ್ರಹಣೆ ಹಾಗೂ ಮಾರಾಟ ವ್ಯವಸ್ಥೆ ಮಾಡಲಾಗುವುದು.

65) ಸಂಕಷ್ಟದಲ್ಲಿರುವ ಕುರಿ ಮತ್ತು ಉಣ್ಣೆ ಉತ್ಪಾದಕರ ಸಹಕಾರ ಸಂಘಗಳಿಗೆ ನೀಡುತ್ತಿರುವ ಪ್ರೋತ್ಸಾಹ ಧನ ಯೋಜನೆಯನ್ನು ಮುಂದುವರಿಸಿ, ಈ ಸಾಲಿನಲ್ಲಿ 20 ಕೋಟಿ ರೂ.ಗಳನ್ನು ನಿಗದಿಪಡಿಸಿದೆ.

66) 2015-16ನೇ ಸಾಲಿನಲ್ಲಿ ಪಶುಸಂಗೋಪನೆ ಇಲಾಖೆಗೆ ಒಟ್ಟಾರೆ 1882 ಕೋಟಿ ರೂ.ಗಳನ್ನು ಒದಗಿಸಲಾಗಿದೆ.

ರೇಷ್ಮೆ

67) 2014-15ನೇ ಸಾಲಿನ ಸಾಧನೆಗಳು -

- ರಾಜ್ಯವು 8574 ಮೆ.ಟನ್ ರೇಷ್ಮೆ ಉತ್ಪಾದನೆಯೊಂದಿಗೆ ರಾಷ್ಟ್ರದಲ್ಲಿಯೇ ಪ್ರಥಮ ಸ್ಥಾನದಲ್ಲಿದ್ದು ರಾಷ್ಟ್ರದ ಒಟ್ಟು ಉತ್ಪಾದನೆಯ ಪಾಲಿನಲ್ಲಿ ಶೇ.44ರಷ್ಟು ಪಾಲನ್ನು ಹೊಂದಿದೆ.
- 1200 ಮೆ.ಟನ್ ಬೈವೋಲ್ಟೈನ್ ಕಚ್ಚಾ ರೇಷ್ಮೆ ಉತ್ಪಾದನೆಯೊಂದಿಗೆ ಸಾರ್ವಕಾಲಿಕ ಹೆಚ್ಚಳ.
- ಹಾವೇರಿ, ಗೋಕಾಕ್, ಅಥಣಿಯಲ್ಲಿ ಸ್ವಯಂಚಾಲಿತ ನೂಲು ಬಿಚ್ಚುವ ಯಂತ್ರಗಳ ಅಳವಡಿಕೆ.
- ರೇಷ್ಮೆ ಗೂಡುಗಳ ಇ-ಹರಾಜು ಕಾರ್ಯಕ್ರಮಕ್ಕೆ ಚಾಲನೆ.
- ರೇಷ್ಮೆ ಕೃಷಿಗೆ ಪ್ರಥಮ ಬಾರಿಗೆ ಹನಿ ನೀರಾವರಿ ಬಳಕೆ.

2015-16ನೇ ಸಾಲಿನ ಹೊಸ ಯೋಜನೆಗಳು

68) ವಿಶಾಲ, ಜಿ2, ಸುವರ್ಣ ಮುಂತಾದ ಅಧಿಕ ಇಳುವರಿ ನೀಡುವ ಹಿಪ್ಪುನೇರಳೆ ತಳಿಗಳನ್ನು ಜನಪ್ರಿಯಗೊಳಿಸುವ ಅಗತ್ಯವಿದೆ. ಘಟಕ ವೆಚ್ಚ